



प्रस्तुत एकांकी के रचनाकार प्रसिद्ध साहित्यकार श्री सुरेन्द्र अंचल जी हैं। अंचल जी ने अनेक एकांकी, कविता, रेडियो रूपक, कहानी आदि की रचना की है।

जीवन में शिक्षा का बहुत महत्त्व है। मनुष्य के भीतर जो शक्तियाँ हैं, उनका सही ढँग से उपयोग करना ही सच्ची शिक्षा है। परीक्षा में ज्यादा अंक प्राप्त करना यह शिक्षा का मूल उद्देश्य नहीं है, मगर वास्तविक जीवन में शिक्षा का उपयोग कर दिखाना है। मानवता बड़ी मूल्यवान चीज़ है। यही इस एकांकी का प्रमुख उद्देश्य है।



प्रथम दृश्य

(पर्दा उठता है। बाज़ार का दृश्य—कुछ लोग इधर-उधर आ-जा रहे हैं।)

- एक बालक** : (कंधे पै थैला, हाथ में ब्रुश) बूट पालिश! बूट पालिश! (एक राहगीर से) बाबूजी! जूते चमका दूँ, शानदार कर दूँगा।
- राहगीर** : नहीं रे! परे हट।
- बालक** : (बूट पकड़कर) आईना बना दूँगा जूतों को। अपनी शकल देखकर फिर पैसा देना बाबू जी! सिर्फ दो रूपए।
- राहगीर** : अरे हट। जोंक की तरह चिपक जाता है। भाग। (राहगीर के पीछे बालक चला जाता है - दूसरी ओर से एक हाकर (hawker) अखबारों का बण्डल लिए आता है।)
- हाकर** : (अखबार हिलाते हुए) आज की ताज़ा खबर। भूकम्प से गिरे मकानों का नव निर्माण। छात्राओं की फीस माफ! स्कूल के लड़कों ने डाकू पकड़ा। आज की ताज़ा खबरें! (कुछ लोग अखबार खरीदने लगते हैं - दूसरी ओर से चायवाला बालक आता है। एक हाथ में बाल्टी जिसमें कप रखे हैं - एक हाथ में केतली।)

- चायवाला** : चाय गरम! चाय गरम! चाय। (एक बालक अखबार पढ़ता हुआ चलता-चलता चायवाले से टकरा जाता है। बाल्टी छिटककर गिरती है - दो-तीन कप बिखर जाते हैं।)
- चायवाला** : अंधा है क्या! देखकर नहीं चलता। मेरे कप टूट गए।
- बालक** : चल, चल फूट यहाँ से! पेंट खराब कर दिया और ऊपर से रोब जमा रहा है। (दोनों लड़ते झगड़ते जाते हैं। दूसरी ओर से एक बूढ़ा अंधा भिखारी बैसाखी के सहारे आता है। कटोरे में कुछ पकौड़ियाँ, अमरूद, रोटी के टुकड़े, रेजगारी आदि हैं।)
- भिखारी** : बाबूजी! भूखा हूँ! मेरा सब कुछ लुट गया! भगवान तुम्हें खूब बरकत देगा। भगवान तुम्हारा भला करेगा।
- एक बालक** : (हाथ में किताबें) परे हट! इधर तो स्कूल की देर हो रही है और यह सामने आ रहा है। हूँ? (जेब में हाथ डाल कर पैसे निकाल, गिनता है।) यहाँ तो पिक्चर के टिकट में भी अठनी कम है! तू देगा? (चला जाता है।)



- भिखारी** : बेटा! मैं अंधा हूँ। बेसहारा हूँ। मैं भला तुम्हें क्या दे सकता हूँ। सबको देनेवाला तो वह नीली छतरीवाला है। (एक बालक साइकिल पर आकर बूढ़े से टकरा जाता है। बूढ़ा गिर पड़ता है। लकड़ी और कटोरा दूर जा गिरता है।)
- भिखारी** : (चीखकर) हाय रे, मेरी टांग टूट गई रे? अब क्या करूँ रे?
- साइकिलवाला** : (कपड़े झाड़कर साइकिल उठाता है) अंधा है क्या? सामने आ गया? इन भिखारियों ने नाक में दम कर रखा है, स्कूल की देर करवा देगा! परीक्षा का पहला दिन है। (साइकिल पर जाता है।)

भिखारी

: (पड़ा-पड़ा) हाय भगवान! मेरी टांग टूट गई रे। अरे कोई मुझे उठाओ। कोई तो भला-मानुष मुझे सड़क के किनारे बिठा दो रे! ऐ लाला! ऐ बाबू! मुझे सड़क के एक तरफ ले चलो रे? (एक विद्यार्थी आता है। हाथ में बस्ता)

विद्यार्थी

: अरे! क्या हो गया बूढ़े बाबा? (टांग देखकर) अरे रे... चोट ज्यादा लगी है। (कटोरे में पैसे-रोटी आदि डालकर देता है) लो बाबा! यह रहा तुम्हारा कटोरा। इसमें सात रुपये हैं।



भिखारी

: (कटोरा लेकर कराहता हुआ) जीते रहो बेटा। भगवान तुम्हें अच्छे नम्बर से उत्तीर्ण करे-मेरे राजा बाबू को, मुझ अंधे की लकड़ी कहाँ है? बेटे! मुझे सड़क के किनारे कहीं पेड़ के नीचे बिठा दो, भला होगा तुम्हारा?

विद्यार्थी

: (लकड़ी थमाकर) लो, यह रही लकड़ी। (स्कूल की घण्टी सुनाई देती है) अरे! पहली घण्टी लग गई। आज परीक्षा का पहला ही दिन है। किन्तु... खैर (बूढ़े से) बाबा उठो। तुम्हें फूटपाथ पर बिठा दूँ। अरे तुम्हारे पाँव में तो गहरी चोट है - खून बह रहा है। (कलाई की घड़ी देखकर सोचता हुआ स्वयं से) उधर परीक्षा का समय, इधर यह अंधा बाबा? क्या करूँ..?

(अंतरात्मा में आवाज गुँजती है - इन्सान की सेवा सबसे पहला कर्तव्य है, इन्सान की सेवा सबसे बड़ा धर्म है।)

विद्यार्थी


: (बाबा से) चलो बाबा तुम्हें अस्पताल तक पहुँचा दूँ।
(विद्यार्थी सहारा देकर ले जाता है।)

दूसरा दृश्य

(प्रधानाध्यापक कक्ष। प्रधानाध्यापक की तख्ती के पीछे प्रधानाध्यापक जी कुछ लिखते हुए। एक अध्यापक का आना।)

अध्यापक : सर! परीक्षा शुरू हो गई और देवेन्द्र सेन अभी तक अनुपस्थित है।

प्रधानाध्यापक : क्या! देवेन्द्र! क्या बात हुई वह तो मेधावी छात्र है। अरे भाई, किसी को स्कूटर लेकर भेजो, लेकिन ठहरो। मेरे पास फोन नम्बर है। पहले पता कर लेता हूँ। (फोन उठाते हैं) हलो। हलो। हलो। हाँ मैं प्रधानाध्यापक बोल रहा हूँ। अरे भाई, देवेन्द्र की परीक्षा शुरू हो गई है। आज पहला दिन है। वह आया क्यों नहीं अभी तक? हैं? घर से निकले घण्टाभर हो गया? हाँ, परीक्षा शुरू हुए दस मिनट से ज्यादा हो गए हैं। पता लगाओ भाई। वह तो प्रथम श्रेणी में उत्तीर्ण होनेवालों में से है। (फोन रखकर) उसे घर से निकले बहुत समय हो गया है। आ जाना चाहिए। देखिए वह आ जाय तो मेरे पास भेजना। वैसे उसके साथवाले लड़के से मालूम करो कहीं एक्सीडेंट-वेक्सीडेंट तो नहीं हो गया। (अध्यापक का जाना। कुछ ही देर बाद देवेन्द्र का हाँफते हुए आना।)



देवेन्द्र : क्या मैं अन्दर आ सकता हूँ, श्रीमान्।

प्रधानाचार्य : अरे? देवेन्द्र इतने लेट? कहाँ थे अब तक?

देवेन्द्र : (घबराया स्वर) अस्पताल सर?

प्रधानाध्यापक : (कड़ककर) अस्पताल? परीक्षा क्या वहाँ हो रही थी? और ये पेंट पर खून के धब्बे? कहीं गिर पड़े थे क्या?

देवेन्द्र : जी नहीं। एक अंधे बूढ़े भिखारी को किसीने साइकिल की टक्कर मार दी। उसकी टांग ज्यादा जखमी हो गई। वह सड़क के बीचोबीच पड़ा कराह रहा था। उसे तुरन्त इलाज की जरूरत थी, इसलिए अस्पताल में भर्ती करवाकर आ रहा हूँ। क्षमा चाहता हूँ सर!

प्रधानाध्यापक : शाबाश! यह जानते हुए भी कि परीक्षा का समय है, तुमने अपना कर्तव्य निभाया। इन्सान की जिन्दगी इस परीक्षा से बहुत बड़ी और कीमती होती है। जाओ, परीक्षा में बैठो, कमरा नम्बर चार में तुम्हारा रोल नंबर है। (देवेन्द्र जाता है। प्रधानाध्यापक फोन उठाते हैं।)

प्रधानाध्यापक : (फोन पर) हलो। सेन साहब? हाँ, देवेन्द्र आ गया। रास्ते में किसी बूढ़े का एक्सीडेंट हो गया था, उसे अस्पताल भर्ती करवाकर आया है। अरे भाई इस परीक्षा में तो पास होगा ही, किन्तु इससे भी बड़ी इन्सानियत की परीक्षा में पास हो गया है। ऐसे होनहार सपूत के पिता हैं आप। बधाई!

शब्दार्थ

राहगीर मुसाफिर **आईना** दर्पण **शक्ल** चेहरा **नवनिर्माण** फिर से बनाना, नई रचना **मेधावी** होशियार **अनुपस्थित** गैरहाज़िर **होनहार** अच्छे लक्षणोंवाला **कर्तव्य** फर्ज **कराहना** दर्दभरी आवाज़ से चिल्लाना **बस्ता** थैला, दफ्तर (गुज.) **बरकत** लाभ, फायदा **पिक्चर** चलचित्र **बेसहारा** निःसहाय **टाँग** पैर **सपूत** लायक, पुत्र **जख्मी** घायल **एक्सीडेंट** दुर्घटना **लेट (Late)** देर से आना **इन्सानियत** मानवता **जोंक** खून पीनेवाला जंतु विशेष, जळो (गुज.) **रेज़गारी** छोटे सिक्के **हाकर** फेरियो (गुज.)

मुहावरे

आईना बनाना बहुत चमक लाना **रोब जमाना** अपना प्रभाव दिखाना **नाक में दम करना** परेशान करके रखना

अभ्यास

प्रश्न 1. निम्नलिखित प्रश्नों के उत्तर दीजिए :

- (1) देवेन्द्र ने परीक्षा होने के बावजूद भी भिखारी की मदद क्यों की?
- (2) प्रधानाध्यापक ने देवेन्द्र के पिता को बधाई क्यों दी?
- (3) क्या देवेन्द्र ने जो किया वह सही किया? क्यों?

प्रश्न 2. आप स्कूल के मैदान में खेल रहे हैं और आपके साथी को पैर में मोच आ गई तो आप क्या करेंगे? चर्चा कीजिए।

प्रश्न 3. लिंग के आधार पर वाक्य सही है या गलत? अगर वाक्य गलत है, तो सुधारकर दुबारा लिखिए :

- (1) मेरे पास एक बड़ी संदूक है।
- (2) मैंने अहमदाबाद से अंबाजी की टिकट ली।
- (3) रावण के साथ युद्ध में राम का विजय हुआ।

- (4) मैंने पुस्तक खरीदी।
- (5) रमेश की स्कूल विशाल है।
- (6) आपकी आवाज़ मधुर है।
- (7) रोहन को क्रिकेट खेलने में बड़ी मज़ा आती है।
- (8) हमें पौष्टिक खुराक लेना चाहिए।
- (9) मैंने एक सुंदर तसवीर देखा।
- (10) आज भारी बरसात हुआ।

प्रश्न 4. निम्नलिखित वाक्यों का वचन परिवर्तन करके वाक्य फिर से लिखिए :

- (1) लड़के मैदान में खेल रहे हैं।
- (2) आकाश में पक्षी उड़ रहे हैं।
- (3) मैंने आज एक व्यक्ति की मदद की।
- (4) उद्यान में हरा-भरा पेड़ है।
- (5) मेरी किताब वापस दीजिए।



स्वाध्याय

प्रश्न 1. निम्नलिखित प्रश्नों के उत्तर दीजिए :

- (1) बूट पालिशवाले ने राहगीर से क्या कहा?
- (2) भिखारी के कटोरे में क्या-क्या था?
- (3) देवेन्द्र भिखारी को अस्पताल क्यों ले गया?
- (4) देवेन्द्र ने भिखारी के लिए क्या किया?
- (5) प्रधानाध्यापक ने देवेन्द्र के घर फोन क्यों लगाया?

प्रश्न 2. निम्नलिखित वाक्य कौन-कैसे कहता है, लिखिए :

- (1) “अंधा है क्या? देखकर नहीं चलता। मेरे कप टूट गए।”
- (2) “जीते रहो बेटा। भगवान तुम्हें अच्छे नंबर से उत्तीर्ण करे।”
- (3) “चलो बाबा तुम्हें अस्पताल तक पहुँचा दूँ।”
- (4) “सर! परीक्षा शुरू हो गई और देवेन्द्र अभी तक अनुपस्थित है।”
- (5) “शाबाश! तुमने यह जानते हुए भी कि परीक्षा का समय है, अपना कर्तव्य निभाया।”
- (6) “जूते चमका दूँ, शानदार कर दूँगा।”


प्रश्न 3. निम्नलिखित परिच्छेद का मातृभाषा में अनुवाद कीजिए :

एक बार अवन्ती के देश में तीन व्यापारी आए। राज दरबार में उन्होंने प्रार्थना की, कि उनके प्रश्नों के उत्तर दिए जाएँ। कोई भी दरबारी व्यापारियों के प्रश्नों के उत्तर नहीं दे सका। यहाँ तक कि राजा भी उलझन में पड़ गये। तब किसी ने कहा कि अवन्ती को बुलवाया जाए, वही इनके प्रश्नों के उत्तर दे सकता है। राजा ने अवन्ती को बुलाने की आज्ञा दी। हाथ में लाठी लिए हुए अपने गधे पर सवार अवन्ती दरबार में पहुँचा।

इतना जानिए




इन्डियन एअरलाइन्स



ट्राफिक सिग्नल



न्याय



फूल तोड़ना मना है।



कूड़ा कूड़ेदान में डालें।



शान्ति रखिए

योग्यता विस्तार

- इस एकांकी के मूल भाववाली अन्य कहानियाँ पुस्तकालय से खोजकर पढ़िए और कक्षा में सुनाइए।
- इस एकांकी का अपनी नाट्यीकरण कीजिए।

पुनरावर्तन

प्रश्न 1. निम्नलिखित प्रश्नों के उत्तर दीजिए :

- (1) हमारे मन में कैसी भावना होनी चाहिए?
- (2) हस्ताक्षर करने के बाद गाँधी जी ने क्या लिखा?
- (3) हमें पुस्तकें क्यों पढ़नी चाहिए?
- (4) समय और शक्ति की बचत कैसे होती है?
- (5) खलीफा ने हसन को अपने दरबार में क्यों बुलाया?
- (6) देवेन्द्र ने भिखारी के लिए क्या किया?

प्रश्न 2. निम्नलिखित परिच्छेद को पढ़कर प्रश्नों के उत्तर लिखिए :

जीवन में खेल बहुत जरूरी है। खेल से मनोरंजन मिलता है। हमारी तंदुरस्ती ठीक होती है। हम कभी बीमार नहीं पड़ते। रोज़ खेलने से खाया हुआ अन्न पच जाता है और शरीर में स्फूर्ति आती है। खेल हमारे सारे शरीर को मज़बूत बनाते हैं और हमारा दिमाग तेज़ करते हैं। जो लड़के नहीं खेलते वे आलसी और बीमार रहते हैं। खेलते समय हमें अपने साथियों का ख्याल रखना पड़ता है। उनसे हम खूब मिल-जुलकर खेलते हैं। जिससे हममें कई अच्छी आदतें आप ही आप आ जाती हैं। ये आदतें आगे जाकर हमारे लिए बड़ी लाभकारक होती हैं, इसलिए पढ़ाई के साथ-साथ खेल पर भी पूरा जोर देना चाहिए।

प्रश्न:

- (1) जीवन में खेल क्यों जरूरी है?
- (2) खेल के अभाव में क्या होता है?
- (3) पढ़ाई के साथ खेल पर जोर देना चाहिए? क्यों?
- (4) परिच्छेद का योग्य शीर्षक दीजिए।

प्रश्न 3. निम्नलिखित विषय पर अपने विचार लिखिए :





- (1) विज्ञान का महत्त्व
- (2) देवेन्द्र की मानवता
- (3) हसन का सच्चा न्याय

प्रश्न 4. अपने मित्र को जन्मदिन की बधाई देता हुआ पत्र लिखिए।

प्रश्न 5. कहावतों का अर्थ लिखिए :

- (1) उलटा चोर कोतवाल को डाँटे
- (2) आसमान से गिरा खजूर में अटका
- (3) जैसी करनी वैसी भरनी

प्रश्न 6. निम्नांकित चित्रों को देखकर कहानी का निर्माण कीजिए :



प्रश्न 7. आप हररोज जो क्रियाएँ करते हैं, उनकी सूची बनाकर वाक्य लिखिए।

प्रश्न 8. निम्नलिखित परिच्छेद का मातृभाषा में अनुवाद कीजिए :

कुछ दिनों के बाद अली ख्वाजा मक्का की यात्रा से वापस आया। घर में अपना सामान रखकर वह सीधा वाज़िद के घर गया और अपनी यात्रा की सारी बातें बताई। फिर तेल का घड़ा लेकर वह घर आ गया। जब उसने घड़े का तेल निकालकर देखा तो उसके पैरों तले से ज़मीन ही खिसक गई। वह सिर पकड़कर बैठ गया, क्योंकि घड़े में एक भी सोने की मोहर नहीं थी। वह सोचने लगा, अब क्या किया जाए?

खेलें हम खेल

- शिक्षक निम्नलिखित कोष्ठक के आधार पर कक्षा में खेल खेलवाएँगे। यह खेल दो प्रकार से हो सकता है : (1) अंक आधारित खेल (2) वर्ण आधारित खेल।

- समानार्थी शब्द बनाना

- (1) वसुधा
- (2) पथ
- (3) मधुबन
- (4) गगन
- (5) बरकत
- (6) आनंद
- (7) निशा
- (8) शान
- (9) पुष्प
- (10) सूरज
- (11) पक्षी
- (12) आदमी
- (13) आँख
- (14) ईश्वर
- (15) पानी

| | | |
|--------|--------|--------|
| 1 अ | 5 म | 7 द |
| 4 क | 6 ज | 2 ड |
| 0 त | 3 र | 8 ल |

- लिंग बदलना

- (1) सेवक
- (2) अभिनेता
- (3) कवि
- (4) लेखक
- (5) नाई
- (6) प्रज्ञावान
- (7) मोर
- (8) इन्द्राणी
- (9) आचार्य
- (10) नर
- (11) वर
- (12) भगवान
- (13) पुजारी
- (14) सेठानी
- (15) मालिक

- विरोधी शब्द बनाना

- | | |
|------------|-------------|
| (1) आदर | (5) सुंदर |
| (2) जीवन | (6) विश्वास |
| (3) अंधकार | (7) सार्थक |
| (4) मान | (8) नूतन |

- वचन परिवर्तन करना

- | | |
|------------|-----------|
| (1) पुस्तक | (5) सड़क |
| (2) लता | (6) बेटा |
| (3) गुरु | (7) आँख |
| (4) स्त्री | (8) कपड़ा |

- यह खेल खेलने के लिए पासा आवश्यक है।

- (1) पासा फेंकने पर मिलनेवाले दो अंकों को जोड़कर जो अंक मिलेगा उस क्रम में दिए हुए शब्द का समानार्थी शब्द छात्र को देना होगा। (इसी प्रकार लिंग परिवर्तन के लिए खेल खेलें।)

पासा फेंकने पर मिलनेवाले दो अंकों के अन्तर से जो अंक मिलता है, उस अंक पर दिए गए शब्द का विरोधी शब्द देना होगा। (इसी प्रकार वचन परिवर्तन के लिए खेल खेलें।)

(2) पासा फेंकने पर मिलनेवाले दो वर्ण के उपयोग से तीन/चार वर्णों से बननेवाले अर्थपूर्ण शब्द बनाइए। जैसे ज - ल = जल, जलज, जलपान, बिजली, बजरंगबली...

सूचना : ● शिक्षक शब्द बदलकर नये शब्दों के लिए भी खेल खेला सकते हैं।

- इस प्रकार पाये जाने वाले वर्ण लेकर विभिन्न प्रकार के शब्द बनवा सकते हैं :
 - जैसे कि - घर की चीज-वस्तुएँ
 - पाठशाला की वस्तुएँ
 - वैज्ञानिक उपकरण
 - संचार के साधन
 - यातायात के साधन
 - पशु-पक्षी के नाम